

Kjak



Hans Pauli Strøm
løgtingsmaður fyri Javnaðarflokkinn

Skaðafróur Sambands-ovasti í Gallupsrúsi

– og so pellar hann illa haraftrat.

Tað kenst gott, tá tað gongst einum væl - og hampafólk unna einum at gleðast yvir tað. Hinvegin er tað sera ódámligt, tá man sær onkran vísa størri frøi yvir, at tað gongst øðrum illa – og rópar tað út um geilar.

Edmund Joensen kundi ikki halda sær. So skjótur var hann, at blekkið var ikki turt hjá Dimmu við úrslitunum av nýggju veljarakanningini, áðrenn hann smekkaði til.

Í staðin fyri at lýsa sína frøi yvir stóru sambands-framgongdina, hóreiggjar hann sær í skaðafrói um afturgongdina hjá Javnaðarflokkinum, Miðflokkinum og Sjálvstýrisflokkinum, undir yvirskriftini: »Javnaðarflokkurin og smáflokkarnir gjalda fyri fullveldisdansin«.

Edmund pellar um ríkisveitingina

Hann sigur: »Allir triggir flokkarnir hava seinastu árin slept sunnari fornuft. Allir hava tikið undir við at skerja ríkisveitingina«. Veruleikin er, at tá ríkisveitingin varð skerd fyri 8 árum síðani av Fullveldislandsstýrinum, atkvøddu Javnaðarflokkurin, Sambandsflokkurin og Miðflokkurin ímóti. Afturímóti »gloymir« Edmund, at Sam-

bandsflokkurin hevur verið við til at minka um virðið av ríkisveitingini: Fyrra ABC-samgongan yvirtók nøkur málsøki, sum bar øktar rakstrarútreiðslur við sær - við einum sambandsfiggjarmálaráðharra. Og henda seinna ABC-samgongan hevur eisini nakrar yvirtøkur á skránni í samgonguskjalinum, sum eisini fara at økja útreiðslurnar og harvið minka um virðið av ríkisveitingini í samlaða búskapinum - við sambandsløgmanni á odda.

Fullveldislandsstýrið skerdi inntøkur okkara við 360 mió kr. um árið. Sambandsins landsstýrismaður í figgjar-málum skar aðrar 380 mió kr burtur av árliku inntøkunum árin 2004-07 í skattalættum. Hesir skattalættar – designaðir av Magna Laksáfoss - vóru Sambandsins ultimativa treyt fyri at skipa samgongu. Tíbetur eydnaðist tað Javnaðarflokkinum sum okkara mótspæl at fáa hækkað inngjaldið til Samhaldsfasta úr 40 upp í 240 mió. kr. um árið – so at útgjaldið til pensjonistar kundi hækka við 2000 kr um mánaðin.

Men hesar syndirnar hjá Fullveldislandsstýrinum og hjá Sambandsflokkinum – skerjingin av ríkisveitingini og skattalættarnir - blivu til 740 mió. kr. um árið - umleið tað, sum manglar

í landshúsarhaldinum nú. Tað sviður. Og tí vera ljótar rokningar sendar út til landsins borgarar, fyri at fylla í stóru holini hjá Fullveldislandsstýrinum og Sambandsflokkinum.

Edmund pellar um stjórnarskipanar-uppskotið

Hann roynir at hongja stjórnarskipanaruppskotið, sum nú verður viðgjørt í Rættarnevndini, um hálsin á Javnaðar-, Sjálvstýris- og Miðflokkinum sum ein fullveldisgrundlóg. Sannleikin er, at uppskotið varð lagt fyrri tingið av øllum nevndarumboðunum hjá Sambandsflokkinum (sum vóru Jaspur Vang og Helgi Abrahamsen), Fólkaflokkinum, Tjóðveldinum, Javnaðarflokkinum og Sjálvstýrisflokkinum, meðan Miðflokkurin ikki tók undir við tí.

Edmund pellar um »fullveldisdansin«

Hann sigur, at tað er okkara luttøka í fullveldisdansinum, sum ger at Javnaðarflokkurin »fær ein frammaná«, og at tað er ongin munur á okkum og so »teimum ekstrema kreftunum í Tjóðveldinum«. Tað er nógv fyri at hoyra. Øll onnur vita, at høvuðsgrundin til at ørvitisætlanin hjá Fullveldislandsstýrinum mis-eydnaðist, var tann sameinda og eindaleyse andstøðan frá



Javnaðarflokkinum og Sambandsflokkinum – á tingið og allastaðni í samfelagnum!

Skulu vit tosa um nakran dans í dag, so síggja vit tað javnan í tinginum, tá serliga tvey skurvut makkarapør trína dansin og leggja lokabrøgd móti sínum egnu: Edmund og Tobbi – Magni Laksáfoss og Anfinn Kalsberg. Tær leysu granatirnar, sum Tobbi løðir og Edmund skjýtur beint inn í samgonguna – og ikki minst eftir lögmanni – hava vit sæð nógv av. Og um eitt av lokabrøgdunum, ið Magni Laksáfoss leggur saman við Anfinn Kalsberg, hoyra vit nógv um í hesum døgum, har teir báðir leggja ætlanir um vitleysar skerjingar í figgjarlógini, sum fara at sorla vælferðarskipaninar

og skjóta samgonguna í stumpar og stykkir.

Veljarakanningin ein sigur fyri tey ríkisfelagshugaðu

Tað er ongin ivi um, at Sambandsflokkurin kann frøast um veljarakanningina. Tað er teimum væl unt. Eg og onnur javnaðarfólk, sum vilja gera alt fyri at fáa okkara flokk upp aftur, har hann hoyrir heima - nøkulunda ájavnt við hinar triggjar stóru flokkarnar – vit frøast eisini yvir, at veljarakanningin er ein sigur fyri Ríkisfelagsskapin – tann Ríkisfelagsskapin, sum Javnaðarflokkurin fram um nakran annan flokk hevur gjørt til ein tryggan stjórnar-rættarligan karm um politiska lívið og dagligu tilveruna í Føroyum.

Johan Petersen



Góðasti Zakarias!

Zakarias Wang má hava gloymt allan sín barnalærdóm í prosentrokning, tá ið hann kann fáa 104,1 % av atkvøðum burtur úr eini valluttøku upp á 66,4% frá fólkaatkvøðuni í 1946.

Í bløðunum spyr skyldmaður mín Zakarias Wang, hvat eg hevði mett um úrslitið av fólkaatkvøðuni 14. sept. 1946, um stjórnaruppskotið hevði fingið 50,7 % og loysingin 49,3 %.

Jamen Zakarias! Hvussu kanst tú fáa 104,1 % av atkvøðum (loysingin 49,3 %, stjórnaruppskotið 50,7 % og ógildugar atkvøður (les ”nei”-atkvøður) 4,1 % ella samlað 104,1 %), tá ið valluttøkan bert var 66,4 %?? Antin hevur tú gloymt allan tín barnalærdóm um prosentrokning ella er talan um eina hægri matematikk, sum eg ikki eri førur fyri at skilja.

Svensk prosent

Ella kanska er tað hjá Zakarias sum hjá eysturoyinginum, sum var farin til Svøríkis at lesa. Heimafturkomin í summarfrí møtti hann gamla lærara sínum, sum sjálvandi var áhugaður í, hvussu gekst fyrrverandi næmingi sínum.

Jú, segði fyrrverandi næmingurin, tað var eitt sera svert studium, heili 200 % dumpaðu til fyrsta part!

200 % ?? spyr gamli lærarin undrandi. Og fyrrverandi næmingurin var greiður yvir, at hann hevði dummað seg, men var skjótur at lofta sær: Jú, jú men, sært tú, tað eru svensk prosent, eg meini við!

Kanska Zakarias mein-ar við loysingarprosent? So má hann greiða eitt sindur nærri frá, hvussu tey verða roknað út!



Heðin Mortensen
borgarstjóri í Tórshavnar kommunu

Í bløðum og á heimasíðum um vikuskiftið heldur Heini Eysturoy, leiðari á Vega-deildini hjá Landsverki, fram við sínum pástandum um, at Heðin Mortensen steðgaði arbeiðinum at gera innkomuveg til høvuðsstaðin, sjálvt um hetta ikki er so.

Framvegis stendur eftir, at tað var eitt samt Tórshavnar býráð – og tað er altso ikki ein einsamallur persónur – sum fyri tveimum árum síðani sendi Landsverki og Innlendismálaráðnum eina samtykt í 20 punktum, sum landsstýrið, eftir tilráðing frá

Landsverki, ikki valdi at taka til eftirtektar. Tvørturímóti varð vegagerðin steðgað og játtanin strikað!

Nú tað umsíður røkist fyri, at landsstýrið og Tórshavnar kommuna aftur tosa sama mál, og vilji er til at arbeiða fram ímóti ein-

ari loysn á Føroya størsta ferðslutrupulleika, er tað veruliga hugstoytt at uppliva, at ein deildarleiðari á Landsverki við hond og fót mótarbeidir málinum!

Skrivingin hjá deildarleiðaranum kann illa uppfatast sum annað enn aftur eitt gott

dømi um »semjusøkjandi« arbeiðslagið hjá Landsverki, so tí er lítil meaning í at halda fram við rættingum og rættleiðingum. Tí kunnu bara gevast tey ráð, at tað altso hevði klætt hesum almenna stovni betur at arbeitt við spaka, heldur enn penni...

Álvaratos, Heini!